



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXVI] SATURDAY, MAY 31, 2025 / JYAISTHA 10, 1947

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than
those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૮મી મે, ૨૦૨૫

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના ગૃહ વિભાગના તારીખ: ૨૭ એપ્રિલ, ૨૦૨૫ના સરકારી જાહેરનામા ક્રમાંક: જીજી/૪૧/૨૦૨૫/એચડી/એમકેએમ/ઈ-ફાઈલ/૮/૨૦૨૪/૬૧૨૫/ઈ૧-ના ગુજરાતી અનુવાદ આથી સર્વ લોકોની જાણ સારૂ પ્રસિદ્ધ કર્યો છે.

ડી. એમ. ભાભોર,
સરકારના સંયુક્ત સચિવ.

NOTIFICATION

Regarding

**The Constable, Class III, in the Directorate of Prohibition and Excise
(Pre-service training and Post-training examination) Rules, 2025.**

નશાબંધી અને આબકારી નિયામકની કચેરીમાં, કોન્સ્ટેબલ, વર્ગ ૩,
(પૂર્વ-સેવા તાલીમ અને તાલીમાંત પરીક્ષા) નિયમો, ૨૦૨૫ સંબંધી

જાહેરનામું

ગૃહ વિભાગ

સચિવાલય, ગાંધીનગર, ૨૭ એપ્રિલ, ૨૦૨૫

ભારતનું સંવિધાન.

ક્રમાંક: જીજી/૪૧/૨૦૨૫/એચડી/એમકેએમ/ઈ-ફાઈલ/૮/૨૦૨૪/૬૧૨૫/ઈ૧:- ભારતના સંવિધાનના અનુચ્છેદ ૩૦૮ના પરંતુકથી મળેલી સત્તાની રૂએ, ગુજરાતના રાજ્યપાલ, આથી, નશાબંધી અને આબકારી નિયામકની કચેરીમાં, કોન્સ્ટેબલ, વર્ગ ૩ની જગા પર સીધી ભરતીથી નીમાયેલી વ્યક્તિઓની સેવાની શરતોનું, તે જ્યાં સુધી તેમની પૂર્વ-સેવા તાલીમ અને તાલીમાંત પરીક્ષાને લાગુ પડે છે તેટલે સુધી, નિયમન કરવા માટે જોગવાઈ કરવા નીચેના નિયમો કરે છે:-

૧. ટૂંકી સંજ્ઞા, આરંભ અને લાગુ પડવા બાબત.-

- (૧) આ નિયમો નશાબંધી અને આબકારી નિયામકની કચેરીમાં, કોન્સ્ટેબલ, વર્ગ ૩, (પૂર્વ-સેવા તાલીમ અને તાલીમાંત પરીક્ષા) નિયમો, ૨૦૨૫ કહેવાશે.
- (૨) તે રાજપત્રમાં તેની પ્રસિદ્ધિની તારીખે અમલમાં આવશે.
- (૩) તે નશાબંધી અને આબકારી નિયામકની કચેરીની તાબાની સેવામાં, કોન્સ્ટેબલ, વર્ગ-૩ની જગા પર સીધી ભરતીથી નીમાયેલી વ્યક્તિઓને લાગુ પડશે.

૨. વ્યાખ્યા.- આ નિયમોમાં, સંદર્ભથી અન્યથા અપેક્ષિત ન હોય તો,-

- (ક) "પરિશિષ્ટ" એટલે આ નિયમો સાથે જોડેલું પરિશિષ્ટ;
- (ખ) "નિયત તારીખ" એટલે જે તારીખે આ નિયમો અમલમાં આવે તે તારીખ;
- (ગ) "કરાર આધારિત જગા" એટલે જે જગા પર સીધી ભરતીથી નીમાયેલી વ્યક્તિઓની કરાર આધારિત ધોરણે નિમણૂક કરવામાં આવી હોય તેવી, નશાબંધી અને આબકારી નિયામકની કચેરીની તાબાની સેવામાં, કોન્સ્ટેબલ, વર્ગ ૩ની જગા;
- (ઘ) 'સીધી ભરતીથી નીમાયેલી વ્યક્તિ' એટલે નશાબંધી અને આબકારી નિયામકની કચેરીની તાબાની સેવામાં, કોન્સ્ટેબલ, વર્ગ ૩ની જગા પર કરાર આધારિત ધોરણે નીમાયેલી વ્યક્તિ;
- (ચ) "નિયામક (ડિરેક્ટર)" એટલે નિયામક, નશાબંધી અને આબકારી ખાતું;
- (છ) "પરીક્ષા" એટલે તાલીમાંત પરીક્ષા;
- (જ) "સરકાર" ગુજરાત સરકાર.
- (ઝ) "સંસ્થા" એટલે સરદાર પટેલ લોક પ્રશાસન સંસ્થા (સ્પિપા) અથવા સરકારે સ્થાપે તેવી બીજી કોઈ તાલીમ સંસ્થા અથવા સરકારી એજન્સી.
- (ટ) "નિર્દિષ્ટ તકો" એટલે કોઈ વ્યક્તિએ જેટલી તકોની અંદર પરીક્ષા પાસ કરવાની રહેશે તેટલી આ નિયમોમાં ઠરાવેલી તકોની સંખ્યા.
- (ઠ) "નિર્દિષ્ટ મુદત" એટલે ગુજરાત મુલકી સેવા વર્ગીકરણ અને ભરતી (સામાન્ય) નિયમો, ૧૯૬૭માં ઠરાવેલી મુદત.

૩. સંસ્થાકીય તાલીમ અને પરીક્ષાની યોજના.-

- (ક) દરેક સીધી ભરતીથી નીમાયેલી વ્યક્તિએ, નીચેની જોગવાઈઓ અનુસાર સંસ્થાકીય તાલીમ સંસ્થામાં લેવાની રહેશે અને સંસ્થાએ યોજેલી તાલીમાંત પરીક્ષા પાસ કરવાની રહેશે:-

(૧) સંસ્થાકીય તાલીમ નીચેના તબક્કા અને મુદતમાં આપવામાં આવશે:-

તાલીમ મોડ્યુલ-૧	વહીવટી તાલીમ	૪૫ દિવસ
તાલીમ મોડ્યુલ-૨	પોલીસ તાલીમ	૬૦ દિવસ
તાલીમ મોડ્યુલ-૩	ખાતાકીય તાલીમ	૩૦ દિવસ

(૨) સીધી ભરતીથી નીમાયેલી વ્યક્તિઓ, તેમની સંસ્થાકીય તાલીમની મુદત દરમિયાન સંબંધિત સંસ્થાના વડાના નિયંત્રણ હેઠળ રહેશે.

(ખ) (૧) સંસ્થાકીય તાલીમની મુદત પૂરી થયા પછી, સંસ્થાએ પરીક્ષા યોજવી જોઈશે. જેણે સંસ્થાકીય તાલીમ પૂરી કરી હોય તેવી સીધી ભરતીથી નીમાયેલી વ્યક્તિઓએ, પરીક્ષા પાસ કરવાની રહેશે.

(૨) સંસ્થાકીય પરીક્ષા તાલીમાંત પરીક્ષા મોડ્યુલ-૧ (પીટીઈએમ-૧) અને તાલીમાંત પરીક્ષા મોડ્યુલ-૨ (પીટીઈએમ-૨) એવા બે મોડ્યુલમાં હાથ ધરવી જોઈશે. તેની યોજના અનુક્રમે પરિશિષ્ટ-‘ક’ અને ‘ખ’માં નિર્દિષ્ટ કર્યા પ્રમાણેની રહેશે.

૪. પરીક્ષામાં ઉપસ્થિત થવા માટેની પાત્રતા.-

(૧) પરીક્ષામાં ઉપસ્થિત રહેવા માટે લાયક થવા માટે, સીધી ભરતીથી નિમાયેલી વ્યક્તિએ, સંસ્થાગત તાલીમમાં વ્યાખ્યાનોની કુલ સંખ્યાના ઓછામાં ઓછા ૮૫% વ્યાખ્યાનોમાં હાજર રહેવાનું જરૂરી રહેશે, અન્યથા તેઓ પરીક્ષામાં ઉપસ્થિત રહેવા માટે ગેરલાયક ઠરશે અને તેમની કરાર આધારિત નિમણૂક સમાપ્ત થવાને પાત્ર ઠરશે.

(૨) સીધી ભરતીથી નિમાયેલ વ્યક્તિને, સંસ્થાકીય તાલીમની મુદત દરમિયાન, ત્રણ કરતાં વધુ દિવસની કોઈપણ પ્રકારની રજાની અથવા ગેરહાજરીની પરવાનગી આપવામાં આવશે નહિ. સીધી ભરતીથી નિમાયેલ વ્યક્તિ, ત્રણ કરતાં વધુ દિવસ માટે ગેરહાજર રહે અને સંસ્થાના વડાને એવી ખાતરી થાય કે તેની ગેરહાજરી, તેના કાબૂ બહારના કોઈ અનિવાર્ય સંજોગોના કારણે નથી, તો તેઓ સીધી ભરતીથી નીમાયેલ વ્યક્તિના ગેરહાજરીના દિવસો માટેનો પગાર કપાત કરવાને અધીન રહીને, પરીક્ષામાં ઉપસ્થિત રહેવાની પરવાનગી આપી શકશે.

૫. પરીક્ષા પાસ કરવા માટેની નિર્દિષ્ટ તકો.-

(૧) સીધી ભરતીથી નીમાયેલી વ્યક્તિએ, આ નિયમોમાં નિર્દિષ્ટ કર્યા પ્રમાણે ત્રણ તકોની અંદર તાલીમાંત પરીક્ષા મોડ્યુલ-૧ (પીટીઈએમ-૧) અને તાલીમાંત પરીક્ષા મોડ્યુલ-૨ (પીટીઈએમ-૨) પાસ કરવાની રહેશે. દરેક મોડ્યુલ માટેની ત્રણ તકો સુધી પરીક્ષામાં ઉપસ્થિત થવા માટે કોઈ પરીક્ષા ફી ચૂકવવાની રહેશે નહિ.

પરંતુ ત્રણ પ્રયત્નોની અંદર તાલીમાંત પરીક્ષા પાસ ન કરી શકે તેવી અનુસૂચિત જાતિઓ અને અનુસૂચિત આદિજાતિઓની વ્યક્તિને, ઠરાવેલી ફીની ચૂકવણી કર્યા સિવાય એક વધારાની તક આપવાની છૂટ આપવામાં આવશે, જેનો લાભ તેણે તેની ત્રીજી તકની પરીક્ષાનું પરિણામ જાહેર થયાની તારીખથી એક વર્ષની મુદતની અંદર લેવો પડશે.

(૨) સીધી ભરતીથી નીમાયેલી વ્યક્તિ, આ નિયમો હેઠળ ફરમાવ્યા પ્રમાણે નિર્દિષ્ટ તકો અને નિર્દિષ્ટ મુદતમાં પરીક્ષા પાસ કરવામાં નિષ્ફળ જાય, તો તેની સેવાઓ સમાપ્ત કરવામાં આવશે:

પરંતુ સરકારને ખાતરી થાય કે વ્યક્તિ, પોતાના કાબૂ બહારના કારણોસર નિર્દિષ્ટ મુદત અને નિર્દિષ્ટ તકોની અંદર પરીક્ષા પાસ કરી શકી નથી, તો તે, કારણોની લેખિતમાં નોંધ કર્યા પછી, સરકાર વખતોવખત નક્કી કરે તેટલી પરીક્ષા ફી ભરેથી, તેને આવી પરીક્ષા પાસ કરવા માટે બે કરતા વધુ નહિ તેટલી વધારાની તકો આપી શકશે:

વધુમાં, ઉપર પ્રમાણે વધારાની તકો લીધા પછી, વ્યક્તિ પરીક્ષા પાસ કરે, તો તેની પહેલાં જેમણે નિર્દિષ્ટ તકો અને નિર્દિષ્ટ મુદતની અંદર આવી પરીક્ષા પાસ કરી હોય તેવી વ્યક્તિઓ ઉપર, તે, સિનિયોરિટીનો દાવો કરવાને હકદાર રહેશે નહિ.

(૩) ઉપરના પેટા-નિયમ (૧) અને (૨)માં જણાવેલા સંજોગોમાં, પરીક્ષા સમયસર યોજવામાં આવી ન હોય અથવા આ નિયમો હેઠળ ઠરાવેલી નિર્દિષ્ટ મુદત પૂરી થાય તે પહેલાં તેનું પરિણામ જાહેર થઈ શકે નહિ, તો સદરહુ નિર્દિષ્ટ મુદત, તેને તેની છેલ્લી વધારાની તકની પરીક્ષાનું પરિણામ જાહેર થાય ત્યાં સુધી લંબાવેલી હોવાનું ગણાશે.

(૪) પરીક્ષામાં નહિ બેસવાની બાબત, એક તક તરીકે ગણાશે.

૬. પરીક્ષાનો અભ્યાસક્રમ અને યોજના.-

(૧) પરીક્ષાનો અભ્યાસક્રમ, અનુક્રમે પરિશિષ્ટ "ક" અને પરિશિષ્ટ "ખ"માં નિર્દિષ્ટ કર્યા પ્રમાણેનો રહેશે.

(૨) પરીક્ષામાં ૧૦૦ (એક સો) ગુણનું પ્રશ્નપત્ર રહેશે.

(૧) પીટીઈએમ-૧ (PTEM-1) હેઠળની પરીક્ષા, દરેક પ્રશ્નપત્રના ૧૦૦ (એક સો) ગુણ એવા ત્રણ પ્રશ્નપત્રોની રહેશે. પરીક્ષા, પ્રશ્નપત્ર ૩ જે વર્ણાત્મક રહેશે તે સિવાય બહુવિધ પસંદગી પ્રશ્નો (MCQ)ની રહેશે.

(૨) પીટીઈએમ-૨ (PTEM-2) હેઠળની પરીક્ષા, દરેક પ્રશ્નપત્રના ૧૦૦ (એક સો) ગુણ એવા બે પ્રશ્નપત્રોની રહેશે. પરીક્ષા, બહુવિધ પસંદગી પ્રશ્નો (MCQ)ની રહેશે.

(૩) ઉમેદવારે, પીટીઈએમ-૧ (PTEM-1)ના પ્રશ્નપત્ર-૩ સિવાય પુસ્તકોની મદદથી પ્રશ્નોના ઉત્તર આપવાના રહેશે.

સ્પષ્ટીકરણ: “પુસ્તકો સાથે” એટલે કોઈપણ વિવરણો અથવા પૂર્વ કાયદા સિવાયના મૂળ અધિનિયમો અને/અથવા નિયમો ધરાવતું, ગુજરાત સરકાર/સંસ્થાએ મંજૂર કરેલા વિષયોનું અસલ પુસ્તક અને સરકારે પ્રસિદ્ધ કરેલા અથવા મંજૂર કરેલા અધિનિયમ હેઠળ બહાર પાડેલા નિયમસંગ્રહો.

૭. પરીક્ષાનું માધ્યમ.-

પરીક્ષાનું માધ્યમ, પ્રશ્નપત્રમાં આપેલી સૂચનાઓ મુજબ ગુજરાતી અથવા અંગ્રેજી રહેશે.

૮. પરીક્ષા યોજવા બાબત.-

(૧) સંસ્થાએ, સંસ્થાકીય તાલીમની મુદત પૂરી થાય તે પછી પરીક્ષા યોજવાની રહેશે.

(૨) પરીક્ષામાં બેસવા ઈચ્છતી વ્યક્તિએ, ઓછામાં ઓછા નિયત સમયની મુદતમાં આવી પરીક્ષા માટે ઉમેદવાર તરીકે પોતાનું નામ નોંધાવવા માટે, જે કચેરી હેઠળે પોતે કામ કરતી હોય તે કચેરીના વડા મારફત પરિશિષ્ટ-‘ગ’ માં નિર્દિષ્ટ કરેલા નમૂનામાં પોતાની અરજી મોકલવી જોઈશે.

(૩) જે કચેરીમાં વ્યક્તિ નોકરી કરતી હોય તે કચેરીઓના વડાઓએ, પરીક્ષામાં બેસવા માટેની તેની પાત્રતાના સંબંધમાં તેની અરજીની ચકાસણી કરવી જોઈશે અને પરિશિષ્ટ ‘ઘ’ માં નિર્દિષ્ટ કર્યા મુજબના પાત્રતાના પ્રમાણપત્ર સાથે નિયામકને તે મોકલવી જોઈશે.

(૪) અરજદાર, ત્યારપછી, પરીક્ષામાં નહિ બેસવાનો નિર્ણય કરે, તો તેણે પરીક્ષાના આરંભની તારીખથી ઓછામાં ઓછા ત્રીસ દિવસ પહેલાં, સંબંધિત કચેરીઓના વડા મારફત, નિયામકને તેની જાણ કરવી જોઈશે.

(૫) કોઈ વ્યક્તિ, પરીક્ષામાં બેસવા માટે ઉમેદવાર તરીકે પોતાનું નામ નોંધાવ્યા પછી, પેટા-નિયમ (૪)માં ઉલ્લેખ કર્યા મુજબ જાણ કર્યા સિવાય, પરીક્ષામાં ઉપસ્થિત ન રહે, તો તેણે પરીક્ષા પાસ કરવા માટેની એક તક ગુમાવી છે એમ ગણાશે:

પરંતુ નિયામકને ખાતરી થાય કે વ્યક્તિએ પોતાના કાબૂ બહારના કારણોસર સમયસર જાણ કરવામાં ચૂક કરેલ છે, તો તે (નિયામક), પેટા-નિયમ (૪)માં ઉલ્લેખ્યા પ્રમાણેની જાણ કરવા માટેની આવી વ્યક્તિના પક્ષે થયેલી ચૂક અને તેમાંથી ઉદભવતા પરિણામોને માફ કરી શકશે.

૯. પરીક્ષા પાસ કરવા માટેનું લાયકી ધોરણ.-

(૧) પરીક્ષા પાસ કરવા માટેનું લાયકી ધોરણ, દરેક પ્રશ્નપત્રને ફાળવેલા કુલ ગુણના પચાસ ટકા (૫૦%) રહેશે.

(૨) કોઈ એક અથવા એકથી વધુ પ્રશ્નપત્રોમાં પચાસ ટકા (૫૦%) અથવા તેથી વધુ ગુણ મેળવ્યા હોય તેવા અસફળ ઉમેદવારને, ત્યાર પછીની પરીક્ષાઓના તે પ્રશ્નપત્રોમાં ઉપસ્થિત રહેવામાંથી મુક્તિ આપવામાં આવશે.

(૩) કોઈ ઉમેદવાર, આ પરીક્ષામાં ફક્ત એક પ્રશ્નપત્રમાં લાયકીનું ધોરણ મેળવી ન શકે તેવા કિસ્સામાં, આવા ઉમેદવારને, તે પ્રશ્નપત્ર માટેના કુલ ગુણના ૫% સુધી કૃપા ગુણ (ગ્રેસ માર્ક) આપવાના રહેશે અને ત્યાર પછી, તે (ઉમેદવાર) લાયકીના ધોરણ જેટલા અથવા તેના કરતાં વધારે ગુણ મેળવે, તો તેને, પાસ થયેલો જાહેર કરવામાં આવશે.

૧૦. પરીક્ષાનું પરિણામ.- સંબંધિત સંસ્થાએ, પરીક્ષાનું પરિણામ જાહેર કરવાનું રહેશે અને તે, નિયામકને મોકલવાનું રહેશે.

૧૧. પરીક્ષા ખંડમાં અમુક સાધનો (ડિવાઈસ)ના ઉપયોગ પર પ્રતિબંધ (મનાઈ).- કોઈપણ ઉમેદવારને સેલ્યુલર ફોન, લેપટોપ, કેલક્યુલેટર, પેજર, સ્માર્ટવોચ, આઈ-પેડ વગેરે જેવા ઇલેક્ટ્રોનિક સંદેશ-વ્યવહારના કોઈપણ સાધનો (ડિવાઈસ) પોતાની સાથે પરીક્ષા ખંડમાં લઈ જવાની પરવાનગી આપવામાં આવશે નહિ.

૧૨. જામીનગીરી અને જામીનખત.- સીધી ભરતીથી નીમાયેલી દરેક વ્યક્તિએ, આ નિયમો સાથે જોડેલા પરિશિષ્ટ-‘ચ’માં નિર્દિષ્ટ કર્યા પ્રમાણેના નમૂનામાં જામીનગીરી ખત આપવાના રહેશે.

૧૩. પ્રોત્સાહનો.- પ્રથમ પ્રયત્ને પરીક્ષામાં એસી ટકા (૮૦%) અથવા તેથી વધુ કુલ ગુણ મેળવ્યા હોય તેવા ઉમેદવારને, સરકારે વખતોવખત પ્રોત્સાહન તરીકે નક્કી કરેલી રકમ રોકડમાં ચૂકવવામાં આવશે.

પરિશિષ્ટ - ક

મોડ્યુલ-૧

(જુઓ નિયમ ૬)

પ્રશ્નપત્ર-૧

સમય: ત્રણ કલાક

કુલ ગુણ : ૧૦૦

હેતુલક્ષી પ્રકાર

પુસ્તકો સાથે

૧. કચેરી કાર્યપદ્ધતિ નિયમસંગ્રહ (ફક્ત બિન-સચિવાલય કચેરીઓ માટે)
૨. માહિતી અધિકાર અધિનિયમ, ૨૦૦૫ અને તે હેઠળ કરેલા નિયમો.
૩. ગુજરાત મુલકી સેવા વર્ગીકરણ અને ભરતી (સામાન્ય) નિયમો, ૧૯૬૭.
૪. રોસ્ટર મેન્યુઅલ.
૫. ગુજરાત મુલકી સેવા નિયમો, ૨૦૦૨ (વોલ્યુમ ૧ થી ૮).

પ્રશ્નપત્ર-૨

સમય: ત્રણ કલાક

કુલ ગુણ : ૧૦૦

હેતુલક્ષી પ્રકાર

પુસ્તકો સાથે

૧. ગુજરાત મુલકી સેવા (વર્તણૂક) નિયમો, ૧૯૭૧.
૨. ગુજરાત મુલકી સેવા (શિસ્ત અને અપીલ) નિયમો, ૧૯૭૧.
૩. ગુજરાત નાણાકીય નિયમો, ૧૯૭૧.
૪. મુંબઈ આકસ્મિક ખર્ચ નિયમો, ૧૯૫૮.
૫. ખાનગી અહેવાલ/પીએઆર (PAR) માટેની માર્ગદર્શક સૂચનાઓ.
૬. સિનિયોરીટીની યાદી, પસંદગી યાદી, બઢતી માટેની કાર્યરીતિ તૈયાર કરવી.

પ્રશ્નપત્ર-૩

સમય: ત્રણ કલાક

કુલ ગુણ : ૧૦૦

હેતુલક્ષી પ્રકાર

પુસ્તકો વગર

૧. સરકારી પત્રવ્યવહારમાં સાદુ અને સરળ ગુજરાતી/અંગ્રેજી.
૨. જાહેર અને અન્ય એજન્સીઓ સાથે ગુજરાતી/અંગ્રેજીમાં પત્રવ્યવહાર.
૩. ગુજરાતીમાં નિબંધ.
૪. વહીવટી શબ્દભંડોળ (ગુજરાતી અને અંગ્રેજી) અને તેનો ઉપયોગ.
૫. ગુજરાતી વ્યાકરણ.

પરિશિષ્ટ - ખ

મોડ્યુલ-૨

(જુઓ નિયમ ૬)

પ્રશ્નપત્ર-૧

સમય: ત્રણ કલાક

કુલ ગુણ : ૧૦૦

હેતુલક્ષી પ્રકાર

પુસ્તકો સાથે

૧. ગુજરાત નશાબંધી અધિનિયમ, ૧૯૪૮
૨. મુંબઈ વિદેશી દારુ નિયમો, ૧૯૫૩
૩. મુંબઈ નશાબંધી (સ્પિરિટનું ઉત્પાદન) (ગુજરાત) નિયમો, ૧૯૬૩
૪. મુંબઈ કાકવી નિયમો, ૧૯૫૫
૫. ગુજરાત સીધી હેરફેર નિયમો, ૧૯૬૬
૬. મુંબઈ નશાબંધી (પ્રિવિલેજીસ ફી) નિયમો, ૧૯૫૪

પ્રશ્નપત્ર-૨

સમય: ત્રણ કલાક

કુલ ગુણ : ૧૦૦

હેતુલક્ષી પ્રકાર

પુસ્તકો સાથે

૧. ભારતીય ન્યાય સંહિતા, ૨૦૨૩
૨. ભારતીય સાક્ષ્ય અધિનિયમ, ૨૦૨૩
૩. ભારતીય નાગરિક સુરક્ષા સંહિતા, ૨૦૨૩

નોંધ: ઉપરની બાબતોમાં વખતોવખત તે હેઠળ બહાર પાડેલા તમામ સુધારાઓ, પરિપત્રો, જાહેરનામા અને હુકમો વગેરેનો સમાવેશ થશે.

પરિશિષ્ટ ગ

(જુઓ નિયમ ૮(૨))

અરજીનો નમૂનો

નશાબંધી અને આબકારી નિયામકની કચેરીમાં, કોન્સ્ટેબલ, વર્ગ-૩ની જગા માટે તાલીમાંત પરીક્ષામાં ઉપસ્થિત રહેવા માટેની અરજી.

૧.	અરજદારનું પૂરું નામ: (અટક પહેલાં) (અંગ્રેજી અને ગુજરાતીમાં)	
૨.	હોદ્દો (અંગ્રેજી અને ગુજરાતીમાં)	
૩.	જેમાં હાલ સેવા આપી રહ્યા હોય તે કચેરીનું નામ.	
૪.	જન્મ તારીખ અને આ પરીક્ષાના સમયે ઉંમર (ફક્ત DDMMYYYY નમૂનામાં જન્મ તારીખ)	જન્મ તારીખ:/...../..... ઉંમર: આજની તારીખે વર્ષ
૫.	હાલની જગા પર નિમણૂકની તારીખ અને સેવાના કુલ વર્ષ.	નિમણૂકની તારીખ:/...../..... સેવામાં વર્ષોની સંખ્યા:વર્ષમહિના
૬.	તમે અગાઉ પરીક્ષામાં ઉપસ્થિત રહ્યા હતા કે કેમ ?	
	તેમ હોય, તો-	

	ક) જે પરીક્ષામાં તે ઉપસ્થિત રહ્યો હોય તે પરીક્ષાનો મહિનો અને વર્ષ.	
	ખ) કોઈ મુક્તિ મળી છે કે કેમ ? તેમ હોય, તો ગુણ, પરીક્ષાનું વર્ષ અને વિષયની વિગતો આપવી;	
	ગ) અરજદાર મળેલી મુક્તિનો લાભ લેવા ધારે છે કે કેમ? “હા” અથવા “ના” માં જણાવવું. (પસંદગી આખરી ગણાશે અને કોઈપણ ફેરફારની પરવાનગી આપવામાં આવશે નહિ.).	
૭.	જે સત્તાધિકાર અથવા નિયમો હેઠળ અરજદારે પરીક્ષા માટે ઉપસ્થિત રહેવાનું છે તે.	
૮.	અરજદારે જેટલી તકોની અંદર પરીક્ષા પાસ કરવી જરૂરી હોય તેટલી તકોની સંખ્યા: (પરીક્ષામાં ઉપસ્થિત રહેવા માટેની પાત્રતા(યોગ્યતા)ની તારીખ જણાવવી)	
૯.	પૂર્ણ કરેલ પ્રયત્નો(તકો)ની સંખ્યા	
૧૦.	વધારાની તક આપવામાં આવેલ છે કે કેમ? (જે હુકમ હેઠળ અરજદારને વધારાની તક આપેલ હોય, તે હુકમનો નંબર અને તારીખ નિર્દિષ્ટ કરવા અને તેની નકલ જોડવી)	
૧૧.	પરીક્ષા પાસ કરવાનો હેતુ: (સેવામાં કાયમી થવા(બહાલી), સરકારી સેવામાં પ્રતિધારણ, બઢતી, વગેરે)	
૧૨.	અરજદાર તાલીમાંત પરીક્ષાના નિયમો અનુસાર પરીક્ષામાં ઉપસ્થિત રહેવાને પાત્ર છે કે કેમ?	
૧૩.	વિશેષ નોંધ (રિમાર્ક્સ), જો કોઈ હોય તો.	

તારીખ:

(અરજદારની સહી)

પરિશિષ્ટ- ‘ઘ’

(જુઓ નિયમ ૮(૩))

યોગ્યતા પ્રમાણપત્ર

આથી, પ્રમાણિત કરવામાં આવે છે કે-

(૧) ઉપર્યુક્ત વિગતોની ખરાઈ કરવામાં આવેલી છે અને સાચી જણાયેલ છે.

શ્રી/શ્રીમતિ/કુમારી.....,ખાતે યોજનાર નશાબંધી અને આબકારી નિયામકની કચેરીમાં, કોન્સ્ટેબલ, વર્ગ ૩ની જગા માટેની તાલીમાંત પરીક્ષામાં ઉપસ્થિત રહેવાને પાત્ર છે.

(૨) * જરૂરી ફીની ચૂકવણી કરી છે; ચલણની નકલ આ સાથે જોડેલી છે.

(૩) * ઉમેદવારને વધારાની તક આપવામાં આવી છે; હુકમની નકલ જોડેલી છે.

સ્થળ:

તારીખ:

વિભાગ/કચેરીના

વડાની સહી અને હોદ્દો

* જે લાગુ પડતું ન હોય તે છેકી નાખવું.

પરિશિષ્ટ- 'ચ'

(જુઓ નિયમ ૧૨)

જામીનગીરી ખત

આ ખતથી સર્વે લોકોને જાણ થાય કે,વિભાગના તારીખ:.....ના સરકારી જાહેરનામા ક્રમાંક:.....માં જણાવેલા નિયમો (જેનો આમાં હવે પછી, “નિયમો” તરીકે ઉલ્લેખ કર્યો છે તે) અનુસારની કરાર આધારિત જગા પર નિમણૂક માટે પસંદ થયેલો ઉમેદવાર એવો હું , ગુજરાત રાજ્યના રાજ્યપાલની વહીવટી સત્તાનો ઉપયોગ કરતી ગુજરાત સરકાર (જેનો આમાં હવે પછી, “સરકાર” તરીકે ઉલ્લેખ કર્યો છે, જે શબ્દપ્રયોગમાં, સંદર્ભથી અન્યથા અપેક્ષિત ન હોય, તો તેના પદના ઉત્તરાધિકારીઓ અને નામફેર કરનારાઓનો સમાવેશ થાય છે) સાથે, મારી તાલીમ દરમિયાન સરકારે મને ચૂકવેલ પગાર અને ભથ્થાની રકમ ઉપરાંત મારી તાલીમ માટે સરકારે ખર્ચ કરેલ હોવાથી અને તે સરકારને ચૂકવવાનું થતું હોવાથી, સંસ્થા દ્વારા મને આપવામાં આવેલી તાલીમના ખર્ચ પેટે સરકારે વખતોવખત ઠરાવેલી રકમ જેટલી રકમ સરકારને ચૂકવવા માટે જવાબદાર બનું છું તથા દ્રઢતાપૂર્વક બંધાઉ છું અને આ ચુકવણી બરાબર અને સાચી રીતે કરવામાં આવે તે માટે આ ખત અન્વયે હું પોતે, મારા વારસદારો, વહીવટકર્તાઓ, વહીવટદારો અને કાયદેસરના પ્રતિનિધિઓ..... બંધાઈએ છીએ. મારી (ક) સંસ્થાકીય તાલીમ પૂરી કરવામાં નિષ્ફળતા, અથવા (ખ) તાલીમાંત પરીક્ષામાં ઉપસ્થિત રહેવામાં નિષ્ફળતા, અથવા (ગ) કરાર આધારિત નિમણૂકના નિયમોની જોગવાઈ પૈકીની કોઈ જોગવાઈ, હોય તો, તેનું સરકારને સંતોષ થાય એ રીતે પાલન કરવામાં નિષ્ફળતાના પ્રસંગે, કરાર આધારિત મુદત સંતોષકારક રીતે પૂરી થયે કરવામાં આવેલી મારી નિયમિત નિમણૂક, મારે તાલીમ દરમિયાન મેં લીધેલા પગાર અને રાબેતા મુજબના ભથ્થાં જેટલી રકમ સરકારને પરત કરવા અંગેનું જામીનખત, નિયમો હેઠળ કરી આપવાનું રહે છે. હવે, ઉપર જણાવેલા ખતની શરત એવી છે કે હું મારા પક્ષે પાલન કરવાના અને બજાવવાના અને (આ લેખના એક ભાગરૂપ ગણવામાં આવેલા) સદરહુ નિયમોમાં જણાવેલ નિયત કરાર અને શરતોનું યથાર્થ રીતે અને નિષ્ઠાપૂર્વક પાલન કરીશ તથા બજાવીશ, તો ઉપર લખેલું ખત રદ થશે. અન્યથા તે સંપૂર્ણપણે અમલી અને અસરકર્તા રહેશે;

પરંતુ અન્ય હક અથવા ઉપાયોને બાધ આવ્યા સિવાય, આ ખત હેઠળ ચૂકવવાની રકમ, જમીન મહેસૂલની બાકી તરીકે વસૂલ કરવાની સરકારને ઇટ રહેશે.

આની સાક્ષી રૂપે મેં આજે સન ૨૦.....ના મહિનાની તારીખના રોજ આ ખત ઉપર સહી કરી છે.

ઉમેદવારની સહી

ઉપરનું નામ ધરાવનારે નીચેનાની હાજરીમાં સહી કરી અને સોંપ્યું:-

૧. સહી અને પૂરેપૂરું સરનામું:
૨. સહી અને પૂરેપૂરું સરનામું:

જામીન

અમે અને રહેવાસી મોજે:, તાલુકો, જિલ્લો, તે ઉપરના નામવાળાના (જેનો આમાં હવે પછી, “ઉમેદવાર” તરીકે ઉલ્લેખ કર્યો છે તેમના) જામીનો તરીકે અમારી જાતને જાહેર કરી બાંધધરી આપીએ છીએ કે ઉમેદવારે જે કરવા અને બજાવવાની બાંધધરી આપી છે તે તમામ તે કરશે અને બજાવશે અને તેની (૧) સંસ્થાકીય તાલીમ પૂરી કરવામાં નિષ્ફળતા, અથવા (૨) તાલીમાંત પરીક્ષામાં ઉપસ્થિત રહેવામાં નિષ્ફળતા, અથવા (૩) કરાર આધારિત (નિમણૂકના) નિયમોની જોગવાઈઓ પૈકીની કોઈ જોગવાઈ, હોય તો, તેનું સરકારને સંતોષ થાય એ રીતે પાલન કરવામાં નિષ્ફળતાના પ્રસંગે, તાલીમ દરમિયાન સરકારે તેને ચૂકવેલા પગાર અને ભથ્થાં જેટલી રકમ ઉપરાંત તેની તાલીમ માટે સરકારે ખર્ચ કરેલ હોવાથી, સંસ્થાએ તેને આપેલ તાલીમના ખર્ચ પેટે સરકારે વખતોવખત ઠરાવેલી ખર્ચની જે રકમ માટે ઉમેદવાર જાતે ભરપાઈ કરવા બંધાયેલો હોય, તે રકમ, ગુજરાત રાજ્યની સરકારની વહીવટી સત્તાનો ઉપયોગ કરતી ગુજરાત સરકાર (જેનો આમાં હવે પછી, “સરકાર” તરીકે ઉલ્લેખ કર્યો છે તેમને) ખાતે જમ થવા દેવા અમે, આથી, સંયુક્ત અને પૃથક રીતે બંધાઈએ છીએ અને અમે કબૂલ થઈએ છીએ કે સરકાર, પોતાને પ્રાપ્ય અન્ય હકો અને ઉપાયોને બાધ આવ્યા સિવાય સદરહુ રકમ, જમીન મહેસૂલની બાકી તરીકે અમારી પાસેથી વસૂલ કરી શકશે અને વધુમાં અમે કબૂલ થઈએ છીએ કે સદરહુ નિયમોમાં નિર્દિષ્ટ કરેલ બોલીઓ અને શરતોમાં કોઈ ફેરફાર થયે, સદરહુ રકમ ચૂકવવાની અમારી જવાબદારીઓમાંથી અમે મુક્ત થઈશું નહિં અને આ ખત હેઠળની અમારી જવાબદારીના અમલના હેતુ માટે, અમારી જવાબદારી ઉમેદવારની જવાબદારી સાથે સંયુક્ત અને પૃથક રહેશે.

સદરહુએ સન ૨૦.....ના મહિનાની તારીખે સહી કરી અને સોપ્યું.

તારીખ:

જામીનની સહી.

સ્થળ:

પૂરેપૂરું સરનામું અને ધંધો

તારીખ:

જામીનની સહી.

સ્થળ:

પૂરેપૂરું સરનામું અને ધંધો

: ની હાજરીમાં

સહી,

સાક્ષીનું પૂરેપૂરું સરનામું

અને ધંધો:

સાક્ષીનું પૂરેપૂરું સરનામું

અને ધંધો:

ગુજરાતના રાજ્યપાલશ્રીના હુકમથી અને તેમના નામે,

આનંદ બિહોલા,

સરકારના સંયુક્ત સચિવ.

